

لاڙي لهجو: سرسري ۽ تاريخي جائزو

A Historic & General Overview of the Laari Dialect of Sindhi

Abstract:

Going through the pages of ages, territory of Laar stands out holding a unique historic stature. Local people used to travel to various countries, e.g. Arabia, Iran, Afghanistan & India etc. even before advent of Islam. They had been maintaining commercial, social, and cultural ties with them. This human movement would not only have impacted economics but culture and language also. Exchange of many words would have taken place, consequently scores of Sindhi words entered in Iranian and Arabic dictionaries.

Quite a few accents of Laar exist toward Southern shoreline of Laar. Different accents of Muhanki, Jatki, Manjarai, Kakrali, Kharai, Jati, Maandar, and Kachhaki languages are spoken, even today, within territorial limits of coastline of Laar.

In addition, Shikarko and Bheelko accents are also spoken. However, due to being in the vicinity of Kachh, and due to dwelling on the coastline, effect of Kachhi accent is noticeable on the languages of Bheels, Shikaris, and even Muslim folks. Furthermore, other communities like, Kolhis, Samis, and Kokris have their distinct accents. Different accents of Laar are highlighted in this paper.

سنڌ جي ڌرتي صدين کان شاندار تهذيب جي مالڪ رهي آهي. سنڌ جي تاريخ مختلف ڪتابن ۾ قديم زماني کان ڄاڻايل آهي. تاريخ جي ورق گردانيءَ مان معلوم ٿئي ٿو ته سنڌ جا ماڻهو اسلام جي آمد کان به اڳ مختلف ملڪن عربستان، ايران، افغانستان ۽ هندستان وغيره سان واپاري سماجي، ثقافتي ۽ تجارتي ڳنڍڻي رکندا هئا. (اظهر مبارڪپوري: 1965-ص 19)

سنڌ جي الهندي طرف وارن جا واپاري بندرگاهه: بندر عباس، مسقط، يمن ۽ بصري کان سنڌ جي سامونڊي ۽ درياھي بندرن تي ڏاڍو ڪندا، گجرات پاسي سامونڊي ڪناري تي وسندڙ شهر ۽ واپاري منڊين تائين ويندا هئا. اهڙيءَ طرح اسلام جي آمد کان اڳ، لاڙ جا هندو واپاري به ايران، عربستان بلخ ۽ بخارا تائين ويندا هئا.

انهيءَ اچ - وڃ ۽ واپاري ڏي وٺ جو اثر جيئن ملڪ جي اقتصادي حالت تي ٿيو تيئن هن خطي جي ثقافت ۽ ٻوليءَ تي به ٿيو هوندو. ڪيترن ئي لفظن جي ڏي-وٺ ٿي، ڪيترائي سنڌي لفظ ايراني ۽ عربي لغت ۾ داخل ٿي ويا اهڙيءَ طرح هزارين عربي ۽ فارسيءَ جا لفظ محاورا سنڌي ٻوليءَ ۾ داخل ٿي ويا. (الانا: 1971ع: ص 163)

عرب سياحن جي سفرنامن ۽ تازين کوجنائن مان ثابت ٿيو آهي، عرب حڪومت جي ابتدائي زماني ۾ بلڪ ان کان به اڳ سنڌي زبان عام ماڻهن جي روزمره واري ۽ تجارتي توڙي واپار جي استعمال واري هئي. اسلامي حڪومت جي ابتدائي دور ۾ عربي سرڪاري ۽ دفتری زبان جي حيثيت ورتي، پر تنهن هوندي به سنڌي ٻولي سنڌ جي عام ماڻهن واپارين ۽ عالمن وٽ مقبول هئي. انهيءَ دعويٰ جو دليل عرب سياحن جي هيٺ ڏنل بيان مان ملي ٿو: (الانا: 1971ع: ص 163)

مشهور مؤرخ ابوالحسن (957ع) پنهنجي ڪتاب ۾ لکي ٿو: ”سنڌ جي زبان هندوستان کان مختلف آهي. سنڌ اسلامي ملڪن جي قريب تر آهي. مهانگر يعني وٺ ۽ ڀاءُ جي سلطنت جي تختگاه جي ٻولي ”کڙي“ آهي. هيءُ انهيءَ طرف ۽ پسگردائي جي زبان آهي مگر ”ثقيل“ (ڳري) آهي.“ (مسعودي: 1960ع- ص 288)

مؤرخ اصطخريءَ جو بيان آهي: ”منصوره، ملتان ۽ ان جي پسگردائيءَ جي ماڻهن جي ٻولي سنڌي عربي آهي.“ (اصطخري: 1960- ص 375)

وري بشاري مقدسيءَ (980ع) ۾ هن طرح لکيو:

”ديبل هڪ سامونڊي شهر آهي، هن سان هڪ سئو ڳوٺ مليل آهن. هتي جا رهاڪو زياده تر هندو آهن. سمنڊ جو پاڻي طغياني (ويرچڙهڻ) وقت شهر جي ديوارن سان اچي لڳندو آهي. هتي جا باشندا واپاري آهن. سنڌي ۽ عربي زبانون ڳالهائين ٿا. صوبي جو بندرگاه گمٽي آمدنيءَ وارو شهر آهي.“ (بشاري: 1960- ص 385)

مٿي ڄاڻايل مؤرخن سياحن جي حالات تي نظر وجهي ته لاڙ جي بندرن تي ٻين ملڪن جي واپارين ۽ تاجرن وانگر عرب واپارين جي آمد ورفت هوندي هئي، انهيءَ ڪري لاڙي ٻوليءَ جا ڪيترائي لفظ عربي لغت ۾ داخل ٿي ويا.

ڊاڪٽر غلام علي الانا پنهنجي ڊي-فل مقالي ۾ سيد سليمان ندويءَ جو حوالو ڏيندي، عربي ٻوليءَ ۾ لاڙي لهجي جا لفظن جي نشاندهي ڪندي لکيو آهي ته: ”لاڙ جي بندرن تي ٻين ملڪن جي واپارين وانگر عرب واپارين جي به آمدرفت رهندي

هئي، تنهنڪري لاڙي لهجي جا ڪيترائي لفظ عربي لغت ۾ داخل ٿي ويا، انهن مان ڪي لفظ هي آهن:

لاڙي سنڌي لفظ	عربي لفظ	لاڙي سنڌي لفظ	عربي لفظ
ڪٽڻ (ڪپهه)	قبطون	سندراھه (ڪپڙي جو قسم)	سندن، سندس به چون
سندارڻ (لوهارڪو لفظ)	سندآن	ڪنڊ	قند
ڪڪ (طب جو لفظ)	ڪُڪ	جت	زُط
چندن	صندل	واڻيا	بنيانہ
سڙھه (پيڙيءَ جو سڙھه)	شرعه	آڪرو	عاڪره
پلنگ (جهاز رانيءَ جو لفظ)	بلنج	گڇور	ڪافور
هندول	هندول	چيٽ (ڪپڙي جو قسم) ⁽⁸⁾	شيت
ڪرمچ	قرمز	نير (نيل-رنگ) ⁽⁹⁾	نيلج
ڪرڻ ڦول (طبي ٻوٽي)	قرنفل	جاءِ ڦل	جاءِ ڦول
ٿوٽيو	توتيه	مڪ (هڏن جي مڇ)	مڇ
پت	بھطه	ٿوم	فوم (هيءُ قرآن پاڪ ۾ آهي)
		ازرق	اجرڪ
		پنگ	بَنج

انهيءَ طرح لاڙي لهجي ۾ ٻين ڌارين ٻولين جا لفظ به ملن ٿا. جن ۾ ملباري، ملائي ۽ تيلگو لفظ، لاڙي لهجي ۾ گڏجي ويا آهن. ان کان علاوه پورچوگيزي لفظ به سنڌي ٻوليءَ جي ٻين لهجن وانگر لاڙي لهجي ۾ شامل ٿي ويا آهن. (الانا: 1971ع ص 155)

پورچوگيزي لفظ	لاڙي اچار	پورچوگيزي لفظ	لاڙي اچار
---------------	-----------	---------------	-----------

Ambār	انباري	Bafo	باق
Batel	بتيلو	Bucha	بوج، بُجي، بُجو
Chahi	چاه، چا (لسي)	Limano	ليمو
Leilāno	نيلام	Pagār	پگهار
Falto	فالتو	Fita	ڦيٽ
Pipa	پيپ	Pistola	پستول
Recibo	رسيد	Sabano	صابڻ
Tabāco	تماڪ	Tronco	ترنگ

ڄاڻايل بيانن مان ثابت ٿئي ٿو ته سنڌي زبان عرب دور ۾ به هڪ معياري ۽ روزمره واري زبان هئي، جيڪا عرب توڙي ٻين ملڪن جي واپارين کي به سڪڙي پوندي هئي.

قديم سياحن ۽ مؤرخن نه صرف مٿيان حوالا ڏنا آهن، پر انهن پنهنجي تحقيقي ڪتابن ۾ لاڙي سنڌي لهجي بابت ۽ ان جي قديم رسم الخط جا آڳاٽا احوال به ڏنا آهن. انهيءَ مان چڱيءَ ريت اهو معلوم ٿئي ٿو ته لاڙي سنڌي لاءِ هڪ عليحده رسم الخط (لکڻ جو طريقو) به رائج هو. هن ڏس ۾ ابن نديم (955ع) ۽ البيرونيءَ جا بيان سنڌي زبان جي تاريخ ۾ پهلون تي روشني وجهن ٿا. ابن نديم پنهنجي جڳ مشهور ڪتاب ”الفهرست“ ۾ هن طرح لکي ٿو: سنڌ جي ماڻهن جون ٻوليون ۽ مذهب باهم مختلف آهن ۽ رسم الخط متعدد آهن. سنڌ ۾ ويندڙ هڪ سياح مون کي ٻڌايو ته سنڌي ٻوليءَ جا تقريباً 200 رسم الخط آهن. ان ساڳئي سياح ٻڌايو ته سنڌ جي ماڻهن ۾ عام طرح 9 رسم الخط رائج العمل آهن. (ابن نديم: 1962: ص 3-4)

البيرونيءَ جو بيان وڌيڪ وضاحت وارو آهي. هو لکي ٿو ته: خطي ۾ سامونڊي ساحل تائين، ”مالوڻاڻو“ نالي جيڪو ڏکڻ سنڌ Interior Sindh ۾ رسم الخط ڪم ايندو آهي، ان کي ”مالواڙي“ به چيو ويندو آهي. ھمَنُوا (المنصوره) ”سنڌُو“ رسم الخط ڪم ايندو آهي. لاڙي خط لاڙ ديس ۾ ڪم ايندو آهي. اَرْدَ ناگري، خط پاٽيا ۽ ٻين خطن ۾ گهڻو ڪم آڻيو هو. (الانا: 1971: ص 163)

عرب سياحن جي مٿي ڏنل تفصيل مان ظاهر آهي ته سنڌ ۾ اسلام جي آمد

کان اڳ توڙي اسلامي حڪومت جي ابتدائي دور ۾ سنڌي زبان ڌار ڌار رسم الخط ۾ لکي ويندي هئي. عرب سياحن جي راستگوئي جو ثبوت ڀنڀور جي کوٽائيءَ مان لڌل ٺڪرين تي لکيل اکرن مان ملي ٿو. ان کان علاوه سنڌ جي ڏاکڻي ساحلي پٽيءَ تي مختلف رسم الخط مروج هوندا هئا، ان ڏس ۾ ڊاڪٽر غلام علي الانا پنهنجي ڪتاب سنڌي صورتخطيءَ ۾ 11 خط لکيا آهن. انهن ۾ عربي، سنڌي خط، رومن خط، ديوناگري خط، نئي جا پاتيا ۽ لوهاڻا خط لاڙائي (موڏا)، ونگائي، راجائي، خواجڪي، نٿائي ميمڻ جا خط ۽ ڏاکڻي لوهاڻا وغيره. انهيءَ کان سواءِ ڀانڱي خط به هن پٽيءَ ۾ وڏي اهميت جو حامل هو. جڏهن ته سنڌ جي لاڙ توڙي سنڌ جي مختلف علائقن ۾ لاڙي لهجو عام هو. لاڙي لهجي جا ڌار ڌار محاورا يا اُپ ڪهاڻا، ٻارهيڻ ڪوهين ٻولي ٻي واري چوڻيءَ کي سچو ثابت ڪن ٿا. ايراضيءَ جي لب ولهجي جي ڦير گهير ۾ ڌار ڌار اصطلاحن، ٻهاڪن جي ڦير گهير صرف ٻڌڻ سان ئي محسوس ڪري سگهجي ٿي. ان ڏس ۾ ڊاڪٽر غلام علي الانا، لاڙ جا 3 اُپ لهجا به بيان ڪيا آهن:

1. ڪينجهر وارو اُپ لهجو

2. جاتيءَ وارو اُپ لهجو

3. ماڃر جو اُپ لهجو

جڏهن ته ان وقت پوريءَ سنڌ ۾ خداوادي، شڪارپوري، سکر ۽ سيوهاڻي لهجا پڻ رائج هئا. اڄ به مشاهدي مان معلوم ٿئي ٿو ته سنڌ جي لاڙ جي ڏاکڻي ساحلي پٽيءَ ۾ مختلف لاڙي لهجا رائج آهن. لاڙ جي هن پٽيءَ ۾ مهاڻڪي، جتڪي، ماڃر جي، ڪڪرالي، ڪاري، جاتيءَ، مانڌر ۽ ڪڇيڪي جا ٻوليائي لهجا عام آهن. ٻولي انهن جا جدا جدا لهجا اڄ به ساحلي پٽيءَ جي حدن ۾ رائج آهن. لاڙي لهجي جي وڏي خوبي اها آهي ته لاڙ واسي پنهنجي سنڌي زبان جي شاهوڪاري بيان ڪندي اڄ به اهو محاورو چون ٿا، ته ”ٻارهيڻ ڪوهين ٻولي ٻي“... انهيءَ محاوري جي مدنظر اسان هن علائقي جي رهواسين جا پنهنجي پنهنجي علائقائي حدن ۾ جيڪي لهجا ڳالهائين، انهن کي اسين مختلف لهجن ۾ ورهائي سگهون ٿا، جيئن مهاڻڪو لهجو جن جو تعلق درياھ سان آهي. مهاڻا، جيڪي درياھ ۾ بيٺين وسيلي رهي پنهنجو گذارو ڪن ٿا، انهن جي لهجي تي ٻين قبيلن جي لهجي جهڙوڪ: ڪارائي، ڪڇيڪو ۽ جتڪي لهجي جو ڪافي اثر آهي، تنهن هوندي به مهاڻن جو پنهنجو ذاتي لهجو برقرار آهي.

ڪڏهن ڪڏهن مٿين تنهي لهجن وارا لفظ به ڳالهايا وڃن ٿا. پراڻو به تڏهن جڏهن هو انهن ماڻهن سان ڳالهائين ٿا. (حبيب: 1994: ص 43)

راقم پنهنجي هڪ پراڻي مضمون ۾ ڄاڻايو هو ته لاڙ ۾ مذڪوره لهجن کان سواءِ شڪارڪو ۽ پيلڪو لهجو به ڳالهايو وڃي ٿو. پر انهن تي به ساحلي پٽيءَ تي رهڻ سبب ۽ ڪڇ کي ويجهو هٽ ڪري انهن شڪارين، پيلن توڙي مسلمان قوم جي فردن تي ڪڇي لهجي جو به اثر ملي ٿو. مذڪوره مقامي لهجن کان سواءِ هتي ڪولهيڪو لهجو ساميڪو لهجو ۽ ڪوڪڙين ۾ خاص لهجوملي ٿو.

ان کان سواءِ محقق مرحوم محمد سومار شيخ ٻين ڪمن سان گڏوگڏ لسانيات تي پڻ زوردار قلم کنيو سندس تحريرن مان اهم نڪتن تي روشني پوي ٿي.

سنسڪرت کان سنڌي گهڻو قديم هئي ۽ سنسڪرت تي صوتياتي اثر اٽڪل روي 75 سيڪڙو ڇانيل هو. سنڌي زبان لاءِ به وڏا انقلاب آيا. هڪ آرين کان الڳ وارين قومن وارو انقلاب ۽ ٻيو آرين جي اچڻ وارو انقلاب انهن ٻنهي انقلابن مان ۽ ٻولين جي ميل ميلاپ مان هڪ نئين مبهم ٻوليءَ جنم ورتو، جنهن جا آثار آرين کان اڳ به موجود هئا ۽ آرين جي اچڻ وقت اهي آثار چٽا ٿيا ۽ انهيءَ ڪري هڪ نئين ٻولي پيدا ٿي. جنهن کي پراڪرت ٿو چئجي. (ابن نديم 1962 ص 3) پر اسان کي ڪجهه آثار ڏسندي لاڙ ۾ جي اندر هڪ اهڙي تحرير به پٿرن تي اڪريل نظر آئي. جيڪا دنيا جي قديم ترين 9 رسم الخطن پيٽ سان معلوم ٿيو ته هزارين سال اڳ به لاڙ ۾ اهڙي ٻولي هئي، جيڪا باقاعده تحريري صورت ۾ موجود هئي. سنڌ جي هڪ ٻئي محقق مرحوم تاج صحرائيءَ کي جڏهن راقم اها اڪريل تحرير ڏيکاري، جيڪا هڪ درمياني ست جنهن ۾ 12 اکر موجود هئا. پاڻ اها تحرير ڏسي ڪري حيران ٿي ويو ۽ پنهنجي راءِ ڏيندي چيو ته: حافظ صاحب! اها تحرير ته موهن جي دڙي واري تحرير کان به 5 هزار سال اڳ جي ڀانئجي ٿو... انهيءَ مان ثابت ٿئي ٿو ته: گويا لاڙ ۾ به قديم ترين تهذيب موجود هئي ۽ ان کي پنهنجو هڪ الڳ رسم الخط به هو.

بهرحال، موهن جي دڙي جي تهذيب ۽ تمدن کان پوءِ آريا آيا ۽ اهي قديم قومن سان مليا ته انهن جي تهذيب، مذهب ۽ ٻوليءَ تي سنڌيت جوتما وڏو اثر پيو. انهن جي مقدس زبان ”ديوتي“ به سنڌي لفظن جي اجتماع جي سامهون سينو ساڄي نه سگهي ۽ پنهنجو وجود وڃائي ويٺي.

اڳتي هلي لاڙ پٽ ۾ پوءِ ”لاڙائي موڏا“ رسم الخط رواج ورتو ۽ انهيءَ مذڪوره ”لاڙائي موڏا“ رسم الخط جيڪو لاڙ جي ماڻهن اختيار ڪيو هو اهو موهن جي دڙي جي خاتمي کان پوءِ هتي جي تعليمي قدرن کي آبياري بخشڻ لاءِ لاڙ جي رهواسين رسم الخط اختيار ڪيو انهيءَ رسم الخط کي بدين ضلعي جا ڀان اڄ به دهرائيندا پيا اچن.

”لاڙائي موڏا“ مان وري ٻين مختلف رسم الخطن جنم ورتو. انهن ۾ ونگائي، خوجڪي، واٽڪي ۽ ميمٽڪي قابل ذڪر آهن. واضح رهي ته لاڙ جي ڀانن جي رسم الخط جنهن کي عام طور ”پانڪي“ چئجي ٿو انهيءَ کان سواءِ ”وهي لور“ يا ”ڀانن جون وهيون“ وغيره انهن ڀانن جي پنهنجي خانداني زبان جي لکت ۾ اڄ به موجود آهي. تندي باگي جي وهڻاين واري ڳوٺ ۾ ڀانن جا لکيل مختلف قومن جاشجرا انهن چوپڙن ۾ موجود آهن.

انهيءَ حوالي سان 1980ع ڌاري راقم جي ملاقات بدين ۾ محقق محمد سومار شيخ سان ٿي. ان وقت پاڻ لاڙ ادبي سوسائٽيءَ پاران قائم ڪيل لائبريري ۾ حسب معمول لکپڙهه جي ڪم ۾ رڌل هو ۽ سندس اڳيان اڳيئن دور جي واٽين واپارين جي اوڌر جي چوپڙن ۽ کنڌي جي بندين جيئن ڊگها ۽ ڳاڙهي رنگ جا چوپڙا لکيل نظر آيا. مون ڪانٽس پڇيو ته هي واٽڪيون بنديون ڇو کوليو وينا آهيون؟ ڪنهن تي قرض ٿا گهرو ڇا. منهنجي سوال تي هن ورائيو ته: ”اهي واٽيڪا نه بلڪه پانڪا چوپڙا آهن!“

مون پوءِ حيرت مان وڌيڪ تفصيل پڇيا ته هن ٻڌايو ته: ”توهان ضرور ٻڌو هوندو ته پانڪي ٻوليءَ ۾ لکيل سنڌي قومن جا شجره آهن. وهڻائي وارن ڀانن جي گهرن ۾ انهن جون ته پيتيون ڀريون پيون آهن. آئون اها زبان سڪان پيو... دعا ڪجو!“ هيءُ سمن جي دورڪان هڪ ناياب مواد آهي. مون وري ڪانٽس سوال ڪيو ته ڇا هي واٽڪيءَ ۾ آهن. هن چيو ته نه! واٽڪي، خوجڪي ۽ ميمٽڪي وغيره اهي سڀ ته انهيءَ مان ئي نڪتل آهن! هن اهو به ٻڌايو ته موهن جي دڙي جي تحرير سان هن جي تحرير جي بيهڪ ملي ٿي. پوءِ مون کي هن پانڪي زبان جي الفابيٽ به سمجهائي ۽ لکي به ڏيکاري هئي.

مرحوم محمد سومارشينخ پوءِ پانڪي ٻوليءَ جي ”الفابيٽ“ به جوڙي هئي، راقم جو ڏاڏو مرحوم ڳالهه ڪندو هو ته وهڻاين وارن پانن مان ڀاڱو پان جي خاندان مان فقير عالي پان (هن جو ڪجهه اولاد سجاول شهر ۾ رهي ٿو) اسان وٽ هر سال شجرو لکڻ ايندو هو. پانن جي قوم مان پانڪي تحرير جا وڏا پارڪو جيڪي پانڪي زبان تي عبور رکندا هئا، انهن جا نالا هن طرح ملي سگهيا آهن. جڪيوپان، احمد جڪيوپان، ڀاڱوپان، سڄڻ پان، ڪهريپان، اسحاق پان، سوماريپان، هاشم پان، عالي پان، قاضي محمد سليمان پان (هن صاحب جو هڪ ڪتاب به لکيل آهي). موريوپان، الهڏنوپان، احمد پان، عرس پان ”وهين“ لکڻ جا ماهر ٿي گذريا آهن.

ان کان علاوه نئين ڪوجنا موجب آمريڪا جي ساحلي رياست ۾ جيڪا ”اسپينش“ ٻولي ڳالهائي وڃي ٿي، انهن جي لکت ۽ ڳالهائڻ ۾ لاڙي ٻوليءَ جا هزارين اهڙا الفاظ ملن ٿا، جيڪي بلڪل لاڙيءَ ٻوليءَ جا آهن. اهڙو اظهار راقم سان منصور ٿلهي فون تي ڪيو هو. هو اتي رهي تحقيق ڪري رهيو آهي. هن اهو به ٻڌايو ته راڳي عزيز بلوچ جيڪو اتي 40 سال رهي اتي جي ماڻهن کي سنڌي موسيقي به سيکاري هئي، جيڪا اڄ به اتي رائج آهي.

لاڙي لهجي جون انوکيون خصوصيتون به انيڪ آهن. لاڙي خاص لفظ، پهاڪا چوڻيون ۽ اصطلاح به منفرد ۽ دلچسپ آهن. (الانا: 1971)

لاڙ ڪانسواءِ سنڌ جي مختلف علائقن جي مختلف لهجن تي اڃا به تحقيق جي سخت ضرورت آهي. خاص طرح لاڙ جي پانن جي انهن پانن کي سرڪاري سطح تي ماهوار معاوضو ڏئي ڪري نه صرف انهن کان اهي سڀئي ”وهي لور“ جيڪي پانن وٽ محفوظ آهن، انهن جا ترجما ڪرائي انهن کي ڪتاب جي صورت ۾ ڇپرائڻ جي ضرورت آهي، بلڪ انهن ”وهي لور“ وارن مڙني چوڙن کي محفوظ ڪرايو وڃي. جيئن سنڌ جو هيءُ اهم تاريخي قلمي ذخيرو محفوظ ٿي سگهي. تنهن ڀاڱي لڳ ”وهڻاين“ ۾ ڪجهه گهرن جي اندر پيٽين ۽ صندوقن ۾ بند سنڌ جو هيءُ بي بها خزانو هڪ عاليشان لائبرريءَ جي المارين ۾ منتقل ڪيو وڃي، جيئن انهيءَ ناياب ۽ اڻلڳ خزاني جو ترجمو ٿي سگهي.

حوالا ۽ واڌارا :

1. قاضي اطهر مبارڪپوري/”عرب و هند عهد رسالت مين“، ندوة المصنفين، جامع مسجد، دهلي۔ سال 1965ع، ص: 12 کان ص: 32 تائين.
2. خواجہ غلام علي الانا/”لاڙ جي ادبي ۽ ثقافتي تاريخ۔ ڊي فل (سنڌي) لاءِ 1971ع ۾ پيش ڪيل ٿيسن انسٽيٽيوٽ آف سنڌالاجي سنڌ يونيورسٽي سنڌ، ڇاپو پهريون، ڊسمبر 1977ع مطابق ذوالحج 1397ھ/ ص: 163
3. ساڳيو ڪتاب: مختلف حوالا، باب چوٿون.
4. ابوالحسن مسعودي/”مروج الذهب ومعادن الجوهر“ دارالمصنفين اعظم ڳڙھ، اردو ترجمو: ”هندوستان عرب کي نظر مين“ جلد اول، سال 1960ع، ص: 88_92، ص: 38
5. ابن خرداداصطخري/ المسالك والممالك_مطبوعه لنڊن، سال 1960ع، ص: 60، ص: 70، ص: 373، 374
6. بشاري مقدسي/”احسن التقاسيم في معرفة القاسيم“، اردو ترجمو ”هندستان عربون کي نظر مين“، جلد اول، دارالمصنفين، اعظم ڳڙھ، 1960ع، ص: 385
7. اطهر مبارڪپوري/”هندستان ۾ عربون کي حڪومتين“ پروگريسِي بڪس_40 بي، اردو بازار لاهور، بار اول، 1989ع، ص: 54، 55، / بن شهرپار/عجائب الهند، 1960ع، ص: 202
8. سليمان ندوي/”عرب و هند کي تعلقات“ هندستاني اڪيڊمي، الله آباد، 1928ع، ص: 63
9. حافظ حبيب سنڌي ”ماجر، ڪڪرال ۽ ڪاري جي ٻولي، سنڌي ٻوليءَ جو اختيار ادارو حيدرآباد، سال 1994ع، ص: 42
10. 13 حافظ حبيب سنڌي، ”ماجر، ڪڪرال ۽ ڪاري جي ٻولي، سنڌي ٻوليءَ جو اختيار ادارو حيدرآباد سال 1994ع، ص: 43
11. ابن نديم/”الفهرست“، اردو ترجمو، ”هندوستان عربون کي نظر مين“ جلد دوم دارالمصنفين، اعظم ڳڙھ، 1962ع، ص: 3، ص: 4،
12. خواجہ غلام علي الانا/”سنڌي صورتخطي“ سنڌي زبان پبليڪيشن سال 1964ع، ص: 5
13. جوڻيجو عبدالجبار ڊاڪٽر/”لاڙ صدين کان“ _لاڙ ادبي ڪميٽي بدين، ڇاپو پهريون، سال 2001ع، بمضمون، ”ساڳين صفتن وارا ماڻهو“ / ڊاڪٽر انور فگار هڪڙو، لاڙ صدين کان سيمينار 1998ع، ص: 74، 81
14. راقم جي ڊائري 1990ع، ”اهي آثار“ مئي 1990ع ۾ محترم تاج صحرائي سان گڏ ڏنا ويا وڌيڪ تفصيل لاءِ ڏسو راقم جو ڇپيل مضمون ”ترڙيءَ واري ٻولي“ سنڌي ٻولي جرنل_سنڌي ٻوليءَ جو بااختيار ادارو حيدرآباد سنڌ.
15. هڪڙو، انور فگار، ڊاڪٽر، مضمون ”ساڳين صفتن وارا ماڻهو“/لاڙ صدين کان(سيمينار بدين، سال 1998ع
16. جوڻيجو عبدالجبار ڊاڪٽر/”لاڙ صدين کان“ سيمينار بدين، سال 1998ع، ص: 80، 81.
17. شيخ محمد سومار / بدين ضلعي جي ثقافتي تاريخ، لاڙ ادبي سوسائٽي بدين، سال 1984ع، ص: 110 کان 117، ايضاً 121، 21. راقم جي ڊائري سال 1980ع
18. آمريڪا مان گهمڻ آيل سنڌي محقق، منصور ٽلهي جو فون تي ڪيل انٽرويو تاريخ 24 مئي 2017ع